

Funeral

Henry Holland

F il-funeral tal-Papa skola hadd ma mar,
(anzi d-dinja donnha ssummat) u ftakart f'dakinhar
meta konna żgħar, jiena u huti bqajna d-dar
ghax missieri riedna naraw il-funeral ta' Churchill.

Skjerati quddiem it-televixin *black and white*,
l-iqsar f'tarf is-sodda, l-itwal iserrah mal-ħajt,
hadd ma jażżarda jlissen kelma biex nisimgħu sew
x'qed jgħid, u mad-daqq ta' l-innu Ingliż, inqumu.

L-ghada l-iskola Miss Tessie staqsietna:
“U intom ta' Holland, why did you not come?”
B'ċerta kburija ddikjarajt, “Għax miet Churchill, Miss!”

Erbgħin sena wara niftakar lil missieri jistona l-*God save*,
lil Miss Tessie tqaqi qisha tiġieġa, u jien f'nofs il-klassi
imbikkem, wiċċi ahmar aktar minn libsa ta' kardinal.